

# Baş Prokurorluqda 8 Mart - Beynəlxalq Qadınlar Gününə həsr olunmuş tədbir

**T**ədbirdə Azərbaycan Respublikasının Baş prokuroru Kamran Əliyev gender bərabərliyinin, qadınların hüquqlarının təmin edilməsinin öncədən bizim xalqın adət-ənənələrində mövcud olduğunu diqqətə çatdırdı: "Azərbaycan tarixinə nəzər salsaq, hər zaman qadınlara hörmət bəslənib, onların cəmiyyətdə roluna xüsusi dəyər verilib. Azərbaycan xalqının Məhsəti Gəncəvi, Xurşidbanu Natəvan, Həcər, Nigar kimi sayılıb-seçilən qadınları olub. Xanımlarımız şairlərin, yazıçıların əsərlərində vəsf olunub".

Baş prokurorun sözlərinə görə, Azərbaycanda qadınların hüquqlarının qorunması, onların dövlət işlərində çalışması üçün çox yaxşı şərait yaradılıb. Hələ sovetlər dövründə Azərbaycanda qadınlar aparıcı vəzifələrdə olublar. Müstəqillik əldə edildikdən sonra isə ulu öndər Heydər Əliyevin hakimiyyəti illərində qadınların cəmiyyətdə daha təhlükəsiz şəraitdə fəaliyyət göstərməsi, onların hüquqlarının qorunması üçün müxtəlif qanunlar qəbul olunub, sərəncamlar imzalanıb, strategiyalar həyata keçirilib. Hazırda da ölkə rəhbərliyi səviyyəsində qadınlara ən yüksək dəyər verilir.

Qadınların cəmiyyətimizə verdiyi töhfələrdən bəhs edən Kamran Əliyev bildirib ki, 44 günlük Vətən müharibəsində döyüşərək ölkəmizə Zə-



fər qazandıran hərbi qulluqçuları məğrur qadınlar dünyaya gətirib, onlara o sevgini həmin xanımlar aşılayıblar. Azərbaycan qadınlarının fədakarlığından danışarkən ötən ilin sonlarında baş verən təyərə qəzasını da xatırlamaq yerinə düşər. Ötən ilin dekabrında qəzaya uğrayan AZAL-a məxsus təyyarənin ekipaj üzvləri - Hökumə Əliyeva və Aydan Rəhimli hər kəsə örnək ola biləcək davranış sərgilədilər. Onların bu xidməti ölkə başçısı tərəfindən layiqincə qiymətləndirildi. Hökumə Əliyeva "Azərbaycanın Milli Qəhrəmanı" fəxri adına layiq görüldü, Aydan Rəhimli isə 1-ci dərəcəli "Rəşadət" ordeni ilə təltif olundu.

Son illərdə qadınların hüquq-mühafizə, prokurorluq orqanlarında işləməyə xüsusi maraq göstərdiyini bildiren K.Əliyev fikirlərinə belə davam etdi: "Məlumdur ki, ildə bir dəfə



prokurorluq orqanlarına işə qəbul həyata keçirilir. Statistikaya nəzər salsaq, görürük ki, xanımların sayı ildən-ilə artır. Prokurorluq orqanlarına qəbul olan qadınlar təkcə Bakıda deyil, hətta iqlim şəraiti sərt olan bölgələrdə də fəaliyyət göstərilir. Prokurorluq orqanları əməkdaşları arasında qadınların, xüsusilə aparıcı vəzifələrdə olan zərif cins nümayəndələrinin sayı kifayət qədərdir. Qadınların hüquq-mühafizə, prokuror-



luq orqanlarında fəaliyyətə olduqca vacibdir. Onlar işə münasibətilə seçilir və daha ədalətli olmağa çalışırlar. Biz dövlət siyasətinə uyğun olaraq xanımların prokurorluq orqanlarında daha çox işə qəbul olması və karyera inkişafını diqqətdə saxlayacağıq".

Hüquq fakültəsində təhsil alan qızların sayının ildən-ilə artdığını deyən Milli Məclisin Ailə, qadın və uşaq məsələləri komitəsinin sədri Hicran Hüseynova bildirdi: "Azərbaycanda bu gün elə imkanlar yaranıb, cəmiyyət o qədər inkişaf edib ki, qadınlar ən çətin sahələri seçirlər. İnformasiya texnologiyaları, texniki peşələr, hüquq-mühafizə orqanları üzrə işləyən qadınların sayı ildən-ilə artır. Gender bərabərliyi deyəndə biz cəmiyyətdə eyni imkanların yaradılmasını istəyirik. Qadınların təhsil almasını, öz işlərində peşəkar, professional olmasının tərəfda-

rıyıq. Ailədə qadının rolu çox böyükdür. Gələcək nəslin tərbiyəsi qadınlardan asılıdır. Ona görə qadınların təhsilli, bilikli olması böyük əhəmiyyət kəsb edir. Ulu öndərin təşəbbüsü ilə təhsil alan qadınların çoxu indi yüksək vəzifələrdə çalışırlar. Qadın siyasəti ilə bağlı xeyli sayda Sərəncam, Fərman, Qərar imzalanıb. Bu gün qanunvericiliyimiz çox güclüdür, hər il əlavələr, dəyişikliklər olur. Hüquq-mühafizə orqanları da bununla bağlı təşəbbüslər irəli sürür və Milli Məclis buna uyğun addımlar atır".

Digər çıxış edənlər də Azərbaycanda qadınların müxtəlif sahələrdə uğurlu fəaliyyətindən bəhs edib, hüquq-mühafizə orqanlarında qadınların işləməsi üçün yaradılan imkanlara görə məmnunluq ifadə etdilər.

Daha sonra mükafatlandırma mərasimi keçirilib. Təltif olunanlar sırasında Milli Məclisin Ailə, qadın və uşaq məsələləri komitəsinin sədri Hicran Hüseynova, Mədəniyyət telekanalının direktoru Diləmə Səlim, Qaradağ rayon prokurorunun köməkçisi Mədinə Paşayeva, AzTV-nin aparıcısı Vəfa Seyidova, "Respublika" qəzetinin müxbiri Ləman Təhməz və bir sıra şəxslər də olub. Prokurorluq orqanlarının veteran və hazırkı qadın heyəti arasında fərqlənən əməkdaşlar təltif olunublar.

Tədbirdə "Prokurorluqda qadın gücü" adlı sənədli-bədii qısametrajlı film nümayiş etdirilib.

**Ləman TƏHMƏZ,**  
"Respublika".